



## **QORTI TA' L-APPELL KRIMINALI**

**ONOR. IMHALLEF  
JOSEPH GALEA DEBONO**

Seduta tas-27 ta' Ottubru, 2005

Appell Kriminali Numru. 225/2005

**Il-Pulizija  
(Spettur P. Micallef Grimaud)**

**Vs  
Michael Sammut**

**Il-Qorti,**

**Rat l-akkuza dedotta kontra l-appellat quddiem il-Qorti tal-Magistrati (Malta) bhala Qorti ta' Gudikatura Kriminali talli fl-14 ta' Gunju, 2005 ghall-habta tal-11.30 a.m. u fil-granet ta' qabel din id-data, ghamel xi attivita' kummercjali fl-inhawi ta' Putirjal jew fuq il-Pont ta' Bieb il-Belt, Valletta.**

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-21 ta' Gunju, 2005, li biha, wara li rat l-artikolu 14 tal-Avviz Legali 102/02 ma sabitx

Kopja Informali ta' Sentenza

lill-appellat hati tal-imputazzjoni migjuba kontra tieghu w mill-akkuza lliberatu.

Rat ir-rikors tal-appellant l-Avukat Generali minnu pprezentat fit-8 ta' Lulju, 2005, li bih talab li din il-Qorti joghgobha tirrevoka s-sentenza appellata, ssib htija w tinfliggi l-piena skond il-Ligi.

**Fliet l-atti kollha processwali.**

**Rat illi l-aggravju tal-Avukat Generali fil-qosor jikkonsisti fis-segweni w cioe' :- illi l-Ewwel Qorti interpretat il-portata ta' attivita' kummercjali bhala li ma tinkludix xoghol ta' arti u l-biegh tieghu. Illi dan imur kontra dak li jghid l-Avviz Legali 102/02 fl-Ewwel Skeda, fejn fil-kategorija V 74.87 jigi stabilit li hemm bzonn ta' licenzja ghall-attivitajiet professjonali u attivitajiet kummercjali ohra li mhumiex klassifikati band' ohra. Illi certament l-artist hu professjonista w ghalhekk jehtieg licenzja biex ibiegh il-prodott tieghu.**

**Rat il-fedina penali aggornata tal-appellat esebita mill-Prosekuzzjoni fuq ordni tal-Qorti;**

**Semghet ix-xhieda mill-gdid;**

**Semghet l-trattazzjoni;**

**lkkonsidrat;**

**Illi mix-xhieda ta' PS 1338 NOEL APAP jirrizulta li fl-14 ta' Gunju, 2005 ghall-habta tal-11.30 am. il-Pulizija kellha istruzzjonijiet biex tivverifika jekk il-*hawkers* li kien hemm Puturjal, il-Belt Valletta, kellhomx licenzji. Hu kien mar fuq il-post u sab lill-appellat qed jahdem affarijiet ta' xemgha bhal sriep u affarijiet hekk u jpingi fuq tazzi, inaqqax fuq it-tazzi u jaghmel xi forma ta' disinji fuqhom bl-idejn.**

**PC 594 ROBERT SALIBA xehed li hu akkompanja lis-Surgent xhud precedenti u jiftakar li l-appellat kien**

**qed jaghmel xi forom ta' tazzi w ipingi fuqhom. Kellu tazzi quddiemu w rah ipingi fuq wahda minnhom.**

**CHARLES MUSCAT , Principal Officer fit-Trade Licencing Unit xehed li mir-ricerka li ghamel irrizultalu li ma kien hemm ebda permess jew licenzja fuq l-appellat.**

**L-APPELLAT ghazel li ma jixhidx quddiem din il-Qorti ghalkemm kien xehed quddiem l-Ewwel Qorti.**

**Ikkonsidrat;**

**Illi f'dan il-kaz irrizulta li l-appellat ma kellu ebda licenzja biex jezercita xi tip ta' kummerc kwalsiasi nkluza dik ta' *street hawker* u li fil-fatt kien qed ibiegh fiz-zona ta' Puturjal. Il-kwistjoni kollha timpenja ruha fuq il-fatt jekk kienx qed jezercita attivita' kummercjali fl-inhawi ta' Putirjal bi ksur tal-ligi.**

**Illi l-Ewwel Qorti immotivat id-decizjoni taghha biex waslet ghall-liberazzjoni tal-appellat billi qalet li l-appellat, ghalkemm ibiegh oggetti lesti, hu qed jithallas mhux ghall-materjal ta' l-oggett mibjugha, izda qed jithallas kumpens ghal xoghol ta' arti li hu ghamel bil-materjal li huwa il-*“medium”* li bih jista' tesprimi t-talent jew arti tieghu. Ghalhekk a tenur ta' l-Artikolu 14 ta' l-Avviz Legali 102/02 huwa ma jikkwalifikax bhala *“street hawker”* u m'ghandux bzonn licenzja u ghalhekk mhux marbut mall-kundizzjoni citata ta' *street hawker*.**

**Ikkunsidrat;**

**Li fl-ewwel lok quddiem l-Ewwel Qorti gie verbalizzat li l-appellat jezercita xi forma ta' arti u li r-rizultat ta' l-intervent jimbiegh bi prezz miftiehem. Quddiem din il-Qorti ma rrizultax ezatt f' hix kienet tikkonsisti din l-arti u jekk dak li kien qed jimbiegh kienx xi artefatt .**

## Ikkunsidrat ;

Illi l-Ewwel Qorti tidher li ghamlet distinzjoni bejn min ibiegh oggett lest u min fuq il-materjal izid l-intervent artistiku, jew f'termini aktar precizi w idoneji, artigjanali tieghu, distinzjoni li pero' ma tohrogx mill-ligi fil-proviso ghar-regolament 30 (f) tal-Avviz Legali 102/2002 cioe' r-Regolamenti tat-2002 dwar il-Licenzji tal-Kummerc maghmula bis-sahha tal-artikolu 28 tal-istess Att Dwar il-Licenzji tal-Kummerc li jghid testwalment hekk:-

*“izda m' ghandha ssir ebda attivita' kummercjali f' ebda hin minn bejjiegha tat-toroq fl-inhawi ta' Puturjal, tal-Belt Valletta inkluz il-Pont”*. (enfasi tal-Qorti).

Din hi projbizzjoni assoluta li tolqot li bejjiegha fit-toroq ibieghu x' ikunu ibieghu w jidher li hi spirata mill-htiega li l-entrata tal-Belt Kapitali tinzamm libera minn kull ingombro jew xkiel ta' bejjiegha bit-tilari u l-merca taghhom, li sfortunatament jaghtu dehra ta' bazaar orientali w xejn dinjituza lill-ambjent minn fejn kulljum jidhlu fil-Belt Kapitali eluf ta' Maltin u barranin. Fil-Fehma ta' din il-Qorti, din il-projbizzjoni ta' kull attivita' kummercjali tolqot lil kull bejjiegh fit-triq sija jekk ikun licenzjat jew mhux u sija jekk ikollux bzonn ta' licenzja jew le. Altrimenti ikun absurd li min ikollu licenzja ta' street hawker ikun impedut mill-jarma f' Bieb il-Belt u min m'ghandux bzonn ta' licenzja ghal xi attivita' kummercjali ikun jista' jarma hemm u jipproduci l-istess effett degradanti fuq l-ambjent.

Li l-artikolu 2 tal-Kap.441 jiddisponi li *“attivita' kummercjali “ tfigher ezercizzju ta' xi attivita' kummercjali jew ekonokmika inkluz il-biegh ta' oggetti u l-ghoti ta' servizzi kif jista' jigi preskritt, irrisspettivament minn jekk dik l-attivita' kummercjali tigix ezercitata minn postijiet kummercjali jew xort' ohra....”*

Illi l-ewwel Skeda annessa mar-Regolamenti tat-2002 dwar il-Licenzji tal-Kummerc fil-para. 74.87 1 tinkludi “attivitajiet professjonali u attivitajiet kummercjali ohra li mhumieq klassifikati band' ohra” u konsegwentement

Kopja Informali ta' Sentenza

anki jekk l-attivit  li kienet qed tigi gestita mill-appellat ma hix definita specificatament, zgur li taqa' taht din id-definizzjoni mill-aktar wiesgha .

Illi kjament dak li nqabad jaghmel l-appellat, fil-jum u hin imsemmi fic-citazzjoni zgur jaqa' taht id-definizzjoni wiesgha ta' attivita' kummercjali billi zgur kien qed ibiegh oggetti w, anki jekk kien qed jeffettwa xi zieda fuq l-oggetti li kellhu quddiemhu, dan b'ebda stirar tal-immaginazzjoni ma jista' jitqies li ma jikkostitwix biegh. F'kull kaz xi zieda li kien qed jaghmel fuq l-oggetti jitqies ukoll bhala servizz li ukoll jaqa' taht id-definizzjoni ta' attivita' kummercjali, kif fuq spjegat. Ghalhekk il-projbizzjoni assoluta li ma tistax issir attivita' kummercjali f'dik il-lokalita' tapplika ghalih ukoll.

Ghalhekk l-aggravju tal-Avukat Generali jidher pjenament fondat u qed jigi milqugh.

Ghal dawn il-motivi din il-Qorti qed tirrevoka s-sentenza appellata u minnflok issib lill-appellat hati tal-akkuza dedotta kontra tieghu biss ghar-rigward tal-jum tal-14 ta' Gunju, 2005 ghall-habta tal-11.30 am izda mhux ukoll fil-granet ta' qabel din id-data u, wara li rat l-artikoli 2, 28, u 29 (a) tal-Kap. 441 u r-Regolamenti 30 (f) u 50 tar-Regolamenti tat-2002 dwar il-Licenzji tal-Kummerc (L.N. 102/2002) , tikkundannah hamsin lira Maltija (LM50) ammenda.

**< Sentenza Finali >**

-----TMIEM-----